

ठळक बातम्या

- युवा शक्तीला केंद्रस्थानी ठेवून तयार केलेला ३ कर्तव्यांवर भर देणारा अर्थसंकल्प निर्मला सीतारामन यांच्याकडून लोकसभेत सादर
- शहरी आर्थिक क्षेत्र विकास, मुंबई-पुणे, पुणे-हैदराबाद हायस्पीड रेल्वे, महिला बचत गटांच्या वस्तूसाठी स्वतंत्र दुकानं, खादी आणि हातमागासाठी महात्मा गांधी ग्राम स्वराज उपक्रमाची घोषणा
- एप्रिलपासून नवीन प्राप्तिकर कायदा, शेअर बाजारातल्या नव्या करांमुळं मोठी घसरण
- विकसित भारताच्या गरुडझेपेचा हा अर्थसंकल्प असल्याची प्रधानमंत्र्यांची प्रतिक्रिया, राज्यासाठीच्या घोषणांचं मुख्यमंत्र्यांकडून स्वागत

आणि

- थायलंड इथं झालेल्या जागतिक बँडमिंटन महासंघाच्या सूपर श्री हंड्रेड स्पर्धेत भारताच्या देविका सिहागनं पटकावलं महिला एकेरीचं विजेतेपद

<><><><><>

देशातल्या युवा शक्तीला केंद्रस्थानी ठेवून तयार केलेला अर्थसंकल्प केंद्रीय अर्थमंत्री निर्मला सीतारामन यांनी आज लोकसभेत सादर केला. त्यात आर्थिकवृद्धीवर वाढवणं, नागरिकांचं कौशल्य विकसित करणं आणि सर्व नागरिकांना सोयीसुविधा, सवलतींचा पुरेपूर लाभ देणं, या ३ कर्तव्यांवर आधारित हा अर्थसंकल्प असल्याचं त्या म्हणाल्या.

२०२६- २७ या आर्थिक वर्षासाठी साडेत्रेपन्न लाख कोटींचा हा अर्थसंकल्प आहे. या वर्षात सरकारला साडे छत्तीस लाख कोटी रुपये एकूण महसूल मिळेल. येत्या आर्थिक वर्षात वित्तीय तूट ४ पूर्णांक ३ दशांश टक्के राहिल, असा अंदाज आहे.

आकाशवाणी मुंबई
राष्ट्रीय बातमीपत्र - रात्री ८.०५ वाजता
१ फेब्रुवारी २०२६ - रविवार

१६व्या वित्त आयोगाचा अहवालही त्यांनी आज लोकसभेत सादर केला.

<><><><><>

यंदाच्या अर्थसंकल्पात सिटी इकॉनॉमिक रिजन अर्थात शहरी आर्थिक क्षेत्रांचा विकास करण्याची घोषणा अर्थमंत्र्यांनी आज केली. त्यासाठी प्रत्येक क्षेत्राला ५ वर्षात ५ हजार कोटी रुपयांचा निधी दिला जाणार आहे. विविध महानगरं जोडणाऱ्या रेल्वेच्या ७ हायस्पीड कॉरिडॉर्सची घोषणा आज अर्थमंत्र्यांनी केली. मुंबई - पुणे, पुणे -हैद्राबाद, हैद्राबाद - बंगळूरु, हैद्राबाद - चेन्नई आणि चेन्नई - बंगळूरु तसंच दिल्ली- वाराणसी आणि वाराणसी - सिलिगुडी या मार्गांचा त्यात समावेश आहे.

मुंबईतल्या इंडियन इन्स्टिट्यूट ऑफ क्रिएटिव्ह टेक्नॉलॉजीजच्या माध्यमातून १५ हजार माध्यमिक शाळा आणि ५०० महाविद्यालयांमध्ये एव्हीजीसी कंटेंट क्रिएटर लॅब्स सुरू केल्या जाणार आहेत.

<><><><><>

लखपती दीदींच्या धर्तीवर महिला बचत गटांसाठी शी मार्ट्स सुरू करण्याची घोषणा या अर्थसंकल्पात आहे. खादी, हातमाग आणि हस्तकला क्षेत्राला बळकटी देण्यासाठी, त्यांना जागतिक बाजारपेठेशी जोडण्यासाठी आणि ब्रँडिंगसाठी महात्मा गांधी ग्राम स्वराज उपक्रम राबवण्याचा प्रस्ताव यंदाच्या अर्थसंकल्पात आहे. सूक्ष्म, लघु आणि मध्यम उद्योगांच्या मदतीसाठी दुसऱ्या आणि तिसऱ्या श्रेणीतील शहरांमध्ये कॉर्पोरेट मित्र ही व्यवस्था उभारण्याची घोषणा सीतारामन यांनी केली. मच्छिमारीला प्रोत्साहन देण्यासाठी ५०० सरोवरांचा विकास केला जाणार आहे.

नारळ, चंदन, काजू, कोको यासारखं चांगलं उत्पन्न देणाऱ्या पीकांना किनारी भागात, तर बदाम, अक्रोड यासारख्या पीकांना डोंगराळ भागात प्रोत्साहन देण्याचा सरकारचा मानस आहे.

पुढच्या पाच वर्षांत बायोफार्मा शक्ती कार्यक्रमासाठी १० हजार कोटी रुपयांची तरतूद, आणि पाच प्रादेशिक वैद्यकीय केंद्रं स्थापन करण्यासाठी राज्यांना मदत करण्यासाठी योजना सुरू केली जाईल अशी घोषणा अर्थमंत्र्यांनी केली.

<><><><><>

येत्या नवीन आर्थिक वर्षापासून देशात नवीन प्राप्तिकर कायदा लागू होणार आहे. त्यात प्राप्तिकराचे नियम आणि परताव्याचे अर्ज सुलभ केले असून लवकरच ते उपलब्ध होतील. या आणि इतर करविषयक तरतुदी जाणून घेऊया आमच्या प्रतिनिधीकडून....

होल्ड - व्हॉईसकास्ट- तुषार

आयटीआर १ आणि आयटीआर २ हे अर्ज भरणाऱ्यांना ३१ जुलै पर्यंतच हे अर्ज भरावे लागतील. इतरांना मात्र ३१ ऑगस्टपर्यंत मुदत वाढवून मिळणार आहे. सुधारित आयकर विवरण पत्र आता नाममात्र शुल्क भरून ३१ डिसेंबर ऐवजी ३१ मार्चपर्यंत भरता येईल. शेअर बाजारात गुंतवणूक असणाऱ्यांना आता डिपॉझिटरीकडे एकदाच १५ जी किंवा १५ एच अर्ज भरता येणार. हाच अर्ज गुंतवणूक केलेल्या सर्व कंपन्यांना पुरवला जाईल. याशिवाय टीसीएस, टीडीएस यातही काही सुधारणांची घोषणा आजच्या अर्थसंकल्पात झाली. तसंच करचोरीच्या काही प्रकरणांमध्ये दंड भरून नागरिकांना मुक्त होता येणार आहे. सहकारी संस्था, माहिती तंत्रज्ञान कंपन्या, डेटा सेंटर स्थापन करणाऱ्या कंपन्यांना आयकरात सवलत जाहीर झाली आहे.

देशातल्या बँकिंग क्षेत्राचा आढावा घेण्यासाठी आणि विकसित भारताच्या दृष्टीनं त्यांना सक्षम करण्यासाठी उच्चस्तरीय समितीची घोषणा अर्थमंत्र्यांनी आज केली. परकीय चलन व्यवस्थापनांच्या नियमांचा आढावा घेण्याची घोषणाही त्यांनी केली. रोखे बाजारात सुधारणा, १ हजार कोटी रुपयांपेक्षा अधिक रकमेचे रोखे आणणाऱ्या महापालिकांना १०० कोटी रुपयांचा निधीही केंद्र सरकार देणार आहे.

शेअर बाजारातल्या फ्युचर आणि ऑप्शनमध्ये व्यवहार करणाऱ्यांना आता पूर्वीपेक्षा अधिक दरानं कर द्यावा लागेल. फ्युचरसाठी हा कर २ शतांश टक्क्यावरून ५ शतांश टक्के झाला आहे. तर ऑप्शनसाठी हा कर सध्या १ दशांश टक्क्यांवरून १५ शतांश टक्के होणार आहे. सर्वप्रकारची समभाग पुनर्खरेदीतून मिळणारा नफा आता कॅपिटल गेन म्हणून गृहित धरला जाणार आहे.

मत्स्य निर्यात, चामडे आणि वस्त्रोद्योगाला निर्यातीसाठी विविध प्रकारच्या करसवलती अर्थमंत्र्यांनी आज जाहीर केल्या. या उद्योगांसाठी लागणाऱ्या काही वस्तूंच्या आयातीवरही कुठलाही कर लागणार नाही, असंही त्यांनी आज जाहीर केलं. अणूऊर्जा प्रकल्पांचे साहित्य, लिथियम आयन बॅटरी, सौर उपकरणांच्या निर्मितीसाठी लागणाऱ्या वस्तू, दुर्मिळ खनिजं, विमान निर्मितीसाठीचे सुटे भाग, आयातीवरच्या शुल्कातही आज सवलत जाहीर झाली. मायक्रोवेव्ह ओव्हनसाठी लागणाऱ्या काही वस्तू मूलभूत उत्पादन शुल्क मुक्त झाल्यानं स्वस्त होणार आहेत. व्यक्तीगत वापरासाठी आयात केलेल्या वस्तूंवर आता २० ऐवजी १० टक्के आयात शुल्क लागेल. त्याचवेळी

आकाशवाणी मुंबई
राष्ट्रीय बातमीपत्र - रात्री ८.०५ वाजता
१ फेब्रुवारी २०२६ - रविवार
कर्करोगाच्या १७ औषधांना सीमा शुल्कातून सवलत मिळाली आहे. सीमा शुल्कासंबंधीच्या विविध प्रक्रिया तसंच कार्गो हाताळणीची प्रक्रिया सुलभ करण्याची घोषणाही अर्थमंत्र्यांनी आज केली.

<><><><><>

अर्थसंकल्प सादर झाल्यानंतर देशातल्या शेअर बाजारात मोठी घसरण दिसून आली. मुंबई शेअर बाजाराचा सेन्सेक्स एक हजार पाचशे सत्तेचाळीस अंकांनी घसरून ८० हजार ७२३ अंकावर बंद झाला, तर निफ्टी ४९५ अंकांनी घसरून २४ हजार ८२५ अंकांवर बंद झाला.

<><><><><>

यंदाचा अर्थसंकल्प हा २०४७च्या विकसित भारताच्या गरुडझेपेचा हा एक सशक्त आधार असल्याचं प्रतिपादन प्रधानमंत्री नरेंद्र मोदी यांनी केलं. सुधारणांच्या प्रक्रियेला उर्जा आणि गती देण्याचं काम हा अर्थसंकल्प करणार आहे, असं ते म्हणाले.

होल्ड.. बाईट - प्रधानमंत्री

हा अर्थसंकल्प तरुण, महिला आणि शेतकऱ्यांच्या आत्मनिर्भर भारताचं स्वप्न साकार करण्यासाठी बळ देतो, असं केंद्रीय गृहमंत्री अमित शहा म्हणाले. या अर्थसंकल्पात कृषी आणि संलग्न क्षेत्रांसाठी १ लाख ६२ हजार ६७१ कोटी रुपयांची तरतूद असबन, तो गावांचं, गरिबांचं, शेती आणि शेतकऱ्यांचं भवितव्य बदलेल, अशी प्रतिक्रिया केंद्रीय कृषीमंत्री शिवराजसिंग चौहान यांनी दिली. हा अर्थसंकल्प दूरसंचार, उत्पादन क्षमता आणि प्रादेशिक संतुलनावर लक्ष केंद्रित करणारा असल्याचं केंद्रीय मंत्री नितीन गडकरी यांनी म्हटलं आहे. तर या अर्थसंकल्पात इलेक्ट्रॉनिक्स आणि सेमीकंडक्टर उत्पादनासह निर्मिती क्षेत्रावर भर दिला असल्याचं केंद्रीय मंत्री अश्विनी वैष्णव यांनी सांगितलं.

<><><><><>

यंदाचा अर्थसंकल्प हा विकसित भारताच्या स्वप्नाच्या दिशेने जाणारं एक दमदार पाऊल असल्याची प्रतिक्रिया मुख्यमंत्री देवेंद्र फडनवीस यांनी दिली आहे. अर्थसंकल्प सादर झाल्यानंतर ते माध्यमांशी बोलत होते. उद्योग क्षेत्रात मोठ्या प्रमाणावर रोजगार निर्मिती तसंच सात विविध प्राधान्य क्षेत्रांमध्ये गुंतवणुकीला चालना मिळणार आहे, असं मुख्यमंत्री म्हणाले.

<><><><><>

देशातल्या खऱ्या समस्यांकडे या अर्थसंकल्पानं कानाडोळा केला असल्याची प्रतिक्रिया लोकसभेतले विरोधी पक्षनेते राहुल गांधी यांनी दिली आहे. तर या अर्थसंकल्पात आर्थिक, सामाजिक आणि राजकीय आव्हानांवर कुठलाही पर्याय सुचवलेला नसल्याचं राज्यसभेतले विरोधी पक्षनेते मल्लिकार्जुन खर्गे म्हणाले.

तर या अर्थसंकल्पामुळे समाजातल्या कुठल्याही घटकाचं समाधान झालेलं नसून तो पूर्णतः दिशाहीन असल्याची टीका काँग्रेस प्रदेशाध्यक्ष हर्षवर्धन सपकाळ यांनी केली आहे.

हा अर्थसंकल्प महाराष्ट्राला दुर्लक्षित ठेवणारा असल्याची टीका शिवसेना उद्धव बाळासाहेब ठाकरे पक्षाचे आदित्य ठाकरे यांनी केली आहे.

<><><><><>

भारताची बॅडमिंटनपटू देविका सिहाग हीनं थायलंड इथं झालेल्या जागतिक बॅडमिंटन महासंघाच्या सुपर थ्री हंड्रेड स्पर्धेत महिला एकेरीचं जेतेपद पटकावलं. अंतिम सामन्यात मलेशियाची प्रतिस्पर्धी गोह जीन वेई हीनं दुखापतीमुळं अर्धवट सामन्यातून माघार घेतली. त्यावेळी देविकानं पहिला गेम २१-८ असा जिंकला होता, तर दुसऱ्या गेममध्ये ती ६-३ अशी आघाडीवर होती. देविकाचं हे पहीलंच विजेतेपद ठरलं आहे.

<><><><><>

आकाशवाणी मुंबई
राष्ट्रीय बातमीपत्र - रात्री ८.०५ वाजता
१ फेब्रुवारी २०२६ - रविवार

बुलावायो इथं सुरु असलेल्या १९ वर्षांखालच्या मुलांच्या विश्वचषक क्रिकेट स्पर्धेत भारतानं पाकिस्तानसमोर विजयासाठी २५३ धावांचं आव्हान ठेवलं आहे. या सामन्यात पाकिस्ताननं नाणेफेक जिंकून भारताला फलंदाजीसाठी आमंत्रित केलं होतं. भारताचा डाव एक चेंडू बाकी असताना २५२ धावांवर संपला. वेदांत त्रिवेदीनं सर्वाधिक ६८ धावा केल्या

शेवटचं वृत्त हाती आलं तेव्हा पाकिस्तानच्या ३७ षटकात ५ बाद १७२ धावा झाल्या होत्या.

<><><><><>

२०२४७ पर्यंत विकसित भारताचं स्वप्न साकार करण्याच्या मार्गावर देश अधिक वेगानं पुढं जात असल्याचं प्रतिपादन प्रधानमंत्री नरेंद्र मोदी यांनी केलं आहे. पंजाबमध्ये जालंधर इथं एका जाहीर सभेत ते बोलत होते. केंद्रीय अर्थसंकल्पाने पंजाबमधल्या उद्योगांना दिलासा दिला आहे, असं ते म्हणाले.

संत गुरु रविदासजी यांच्या ६४९व्या प्रकाशपर्वांनिमित्त त्यांनी डेरा सचखंड बल्लान इथं आयोजित कार्यक्रमात भाग घेऊन आदरांजली वाहिली. आदमपूर विमानतळाचं नामकरण संत श्री गुरु रविदास महाराज असं करण्याचा तसंच लुधियानाच्या हलवारा विमानतळाचा उद्घाटन सोहळा मोदी यांच्या हस्ते झाला.

//<><><><><>//